

వి న య ప్ర వ ర్త న

“ఒకేయ్ ! అబ్బాయ్ ! యిక తెగవరా.”

“అబ్బ ! మళ్ళీ యివాళే మొచ్చింది యీ ముసలమ్మకు; నన్ను నిద్రలేపాద్దని లక్షాంతంబైసార్లు చెప్పాను. ఏరోజు కా రోజు కొ తేనాయె !” అనుకుంటూ కాళ్ళకింద వున్న దుప్పటి వేళ్ళతో గట్టిగా నొక్కిపట్టి, రెండోచెంగును తలమీదుగా లాగి చెవులకిందకు పెట్టుకుని, కడుపులోకి ముడుచుకుంటున్న మోకాళ్ళమధ్య ఎడంచేయి వుంచుకొని, కుడిచేత్తో దిండును ముఖంమీదకు వత్తుకుని సీతామ్మవారిని పెళ్ళిచేసుకోపోయేముందు శ్రీరామచంద్రులవారు వంచిన శివధనస్సులా-బిరుగా, బరువుగా ముసుగు నిగడదన్ని; మగతగా మత్తుగా, వెచ్చగా తెరలు తెరలుగా వస్తూన్న నిద్ర అలల్లో తేలిపోయేందుకు ప్రయత్నించాను.

అబ్బే ! పూరుకుంటేనా మరి.

“తెగవరా నాయనా ! బారెడు పొద్దెక్కినా ఏం నిద్రరా ? నీ నిద్ర మండిపోను !”

అమ్మమ్మ అంత గట్టిగా అనడంలో ఏదో అంత రార్థం వుందని గ్రహించాను. బహుశ నీళ్ళు తెచ్చే పనిపిల్ల వచ్చివుండదేమో ? అమ్మమ్మ అలాంటి అవకాశం కలిగి నప్పుడల్లా నామీద విరుచుకుపడేందుకు పూర్తిగా వుపయోగించుకునేది. ఆమెగారికి అంతకన్నా మంచి అవకాశ మేముంది. మరి, ఇతరత్రా అయితే తేలిగ్గా దబాయించి

పారేస్తానాయె. పనిపిల్ల రాని కోజు మాత్రం. '8-30 గంటలకు కొళాయి కట్టేసినారాత లేస్తే ఏం తాగుతావురా?' అనే అమ్మమ్మకు ముసుగులోనే వుండి యిచ్చే సమాధానం ఏమీ వుండదు. చివాలున లేచి కూర్చొని నడ్డి విరుచుకొని నీళ్ళబిందె తీసుకోవడం మినహా.

అలా బిందె తీసుకొని మా మేడ పదమూడు మెట్లూ ఒక్కొక్కటే దేక్కుంటూ నిద్రమొహంతో బజారుకొట్ల ముందుగా పక్కింటి దమయంతి కొళాయిదగ్గర కెళ్తే, అక్కడ నొక చావుకాదు. అంత చికాకులోను నిద్రమత్తులోను ఆవిడ్ను చూసి అదో రకంగా నవ్వాల్సిందే, అదో రకంగా ఇవ్వడం అంటే మరేం కాదులెండి! ఆవిడ అందాన్ని, పాతివ్రత్యాన్ని చూసి మెచ్చుకొని ఆనందిస్తున్నట్లుగా నవ్వాలి. ఏమిటో ఖర్మ! ఏబైయ్యో పడి చేరుకుంటున్నా, సీతాకోక చిలుకలా సింగరించుకొని టింగురంగా అంటూ రాత్రి తొమ్మిదిగంటలదాకా చైనాబజార్లో తిరిగి, వంటిగంట దాకా వాకిట్లో కాపలాకాసే ఆవిడనుచూసి ఆవిడ వయస్సులో సగంకంటే తక్కువగా వున్న నేను అదోమాదిరిగా నవ్వి ఆనందించి గుటకలు మింగాల్సిందే-వెధవ ఆ నాలుగు బిందెల నీళ్ళకోసం! లేకపోతే ఆ పూటకు ఆ వొక్క బిందెడు తోనే సరి; వెధవ నాలుగు బిందెలు నీళ్ళంటే అమ్మమ్మ గొంతు పుచ్చుకుంటుంది. అలా ఎప్పుడైనా వోబిందెడు నీళ్ళు, తక్కువ తెచ్చి వెళ్ళానంటే సాయంకాలం కాలేజి నుంచి వచ్చేసరికి అమ్మమ్మ లంకించుకుంటుంది. మధ్యాహ్నం నుంచీ నీళ్ళకు నానా అవసాల్లయిందని, అల్లాడిపోయానని,

యింకేమేమో అయాననీ; సబ్బు పెట్టివుంచిన తన ఎర్రరంగు మల్లుపంచ వుతక్కుండా అలాగే వుండిపోయిందనీ...

“నీగ్గాదంటరా చెప్పేదీ?” కంకరాయిలా తగిలిన ఆ మాటకు బిరుగా తన్నిపట్టిన ముసుగులోంచి బిళ్ళం గోడులా లేచి కూర్చున్నాను.

“వంటమ్మమ్మా! అంత ముంచుకుపోయిందీ!”
“ముంచుకునే వచ్చిందిరా!” కిటికీ చువ్వలకు కర్చుకుపోయి ఎగళ్ళాస దిగస్వాసతో కిందకు చూస్తూ నుంచుంది అమ్మమ్మ.

అమ్మమ్మ వాలకంచూస్తే పనిపిల్ల రాకపోవడం కాదు; అంతకుమించి ఏదో ముంచుకొచ్చినట్లుగానే తోచింది. అయినా నా అనుమానంకొద్దీ నీళ్ళకుండల వైపోసారి చూశాను. కొన్నిటినిండా నీళ్ళున్నయ్. బిందె లేదు. కాబట్టి పనిపిల్ల వచ్చేవుంటుందనుకొని —

“అమ్మమ్మా! నీళ్ళు తెచ్చేది వచ్చివట్లుండే!”

“నీళ్ళూ నిప్పలూను! పోలీసులూ పోలీసులు!”
అమ్మమ్మ ముందుమాట ఎంత గట్టిగా అందో చివరిమాట అంత తేలిపోయేట్లు అంది;

అసలే అమ్మమ్మకు పోలీసోళ్ళంటే తగని భయం. ఆ మాటకొస్తే అంధ్రదేశంలో పోలీసులంటే భయంలేం దెవరికనొచ్చు! అలాక్కాదు. అమ్మమ్మ భయంవేరు. అందరికీ పోలీసుల లా తీలు, తుపాకులు చూస్తే భయం, కాని అమ్మమ్మకు ఆ ఎర్రటోపీ చూస్తేనే భయం. దానిక్కారణం వుందనుకోండి. బుల్లెట్లెల్లాంటి పల్లెటూళ్ళో పుట్టి పెరిగిన అమ్మమ్మకు ఎర్రబుట్ట చూస్తేనే అంత భయం, అంటే

ఆశ్చర్యపడాల్సిందేమీ లేదు. ఈ మూడు సంవత్సరాలు ఆ ప్రాంతంలోనే వుంటే కొంతవరకు ఆ భయం కాస్తా తీరిపోయేదేమో ! కాని మూడు సంవత్సరాలుంచీ అమ్మమ్మ మనవడికి వండిపెట్టటానికి మద్రాసులో మకాం వేసిందాయె.

అమ్మమ్మ యిప్పటికీ చెప్తూంటుంది, వాళ్ళ మూడో అమ్మాయి పుటకలకు - వాళ్ళ వూళ్ళో వోపెద్ద కేసు నడిచిందిని అప్పుట్లో వారోజున కాకీ లు డిగీలు, వేజోళ్లు, నల్ల బూడుసులు వేసుకుని, ఎర్రబుట్టలు పెట్టుకుని నలుగురు వాళ్ళూరు వొచ్చారట. వాళ్ళు వచ్చీ రావటంతోనే, రచ్చ బండలమీద కూర్చొని చర్చలు సాగిస్తున్న మొగవాళ్ళు ఎక్కడవాళ్ళక్కడ పరారయినారట. రొమ్మలమీద గుప్పెడెత్తున కండలు పెరిగి కొమ్ములు తిరిగిన పిడుగులాంటి రామయ్య పొలంపోయి కూర్చుని అర్థరాత్రయిం తర్వాత గాని యింటికిరా లేదట. బరిమీద వొక్క-దెబ్బన నాలుగు తలకాయల్ను కొబ్బరికాయల్లా పగలకొట్టిన వస్తాదు నరిశిమ్మయ్య పొరుగుూరుపోయి మూడోరోజున కాని గాలేదట. మీసాలమీద నిమ్మకాయలు నిలిపిన భీమయ్య కోళ్ళ గూట్లో దూరాట్ట. ఇంకెందుకులెండి ! యిలా ఎవరిమట్టుకు వాళ్లు తలోదార్ని తప్పకున్నారట.

అయితే ఆడంగులు మాత్రం వోరగా వేసిన తలుపు సందుల్లోంచి, కిరిటీ చువ్వల్లోంచి - ఆ లుడిగీల్లు, నల్ల బూడుల్లు, ఎర్రబుట్టల్లు చూస్తూనే వున్నారట; మన వాళ్ళు గాదెలచాటునుంచి, భోషాణాల్లోంచి బుసలు కొట్టాంటే.

ఇంకేముంది ! అలా వచ్చిన ఎర్రబుట్టలోళ్లు సరిగ్గా అమ్మమ్మగారి యింటిముందే ఆగిపోయేసరికి అమ్మమ్మ స్వహతస్పి మూర్ఛపోయిందట. నిండునెల్లాయె మరి.. అయినా ఆమెగారు అప్పుడు జరిగిందంతా స్వయంగా తను చూసినట్లు చెప్తుంది. అదేంటమ్మమ్మా ! మూర్ఛపోయి ఎలా చూశావంటే కోపంవచ్చి మూతిముడుచుకొని 'నీ వన్నీ రాలుగాయ మాటలూ తిప్పకాయకాలం !' అనుకునేది. సరే. ఆ కాలం మూర్ఛలు అంతే అనుకొని చెప్పమని బ్రతిమిలాడితే కాసేపు సాగదీయించుకుని మరీ చెప్పేది.

ఆవజాన, అందాకా అరివేణిబానల చాటున దాక్కున్న వాళ్ళపెద్దన్న, పుటిక్కున బుట్టలోళ్ళు ఆడోళ్లు నేమయినా అలపోతారేమోనని, ఆడోళ్ళ నందర్నీ లోపలికి పొమ్మని వొకరంకేసి తను బయటికొచ్చి పోలీసోళ్ళ ముందు కొచ్చి నిల్చున్నాట్ట జారిపోతున్న గిరిజాల జట్టును ముడి వేసుకుంటూ, పంచ మోకాళ్ళపైకి మడిచి దోపుకుని, చేతులు కట్టుకుని తలవంచి అతి వినయంగా సీతం సీతం అన్నాడట.

ఆ వచ్చిన పోలీసోళ్ళు. పక్క వూళ్ళో ఎదో ఖానీ కేసు జరిగిందనీ సాక్ష్యం వుండాలనీ అడిగితే, ఆ వూళ్ళో గునిడానే తాము సంతకు పోవాల్సి వుంటుందని వాళ్ళ మీన సాచ్చికం చెప్పి తాము మనలేమని మనవి చేసుకున్నాడట.

పోలీసులు వెళ్ళాక, వాళ్ల పెద్దన్న ధైర్యసాహసాల్ను గురించి గుంపులుపడి వింతగా పది పది హేనుళ్ళదాకా చెప్పుకున్నారట.

మరుసటిరోజు, నలుగురు పగటి వేషగాళ్ళొచ్చి ఆ క్రిందటిరోజున పోలీసు వేష లేసుకొచ్చినందుకు డబ్బూ, బియ్యం అడుక్కుని చక్కా పోయారని అమ్మమ్మ చెప్తాంటే నాకు నవ్వు వీడుపూ రెండూ వచ్చేయి.

ఆ తర్వాత నిజంగా పోలీసులొచ్చినప్పుడు కూడా వాళ్ళ చెద్దన్నే ముందు నుంచున్నాట్టకూడాను! ఆ మాట చెప్పకపోతే అమ్మమ్మకు కోపం రావొచ్చు!

ఇంతకీ, యింటిముందు కొచ్చి కూర్చున్న పోలీసుల నంగతి వదిలేసి అమ్మమ్మ పోలీసు అనుభవాన్ని, పోలీసు లంటే ఆమెకున్న భయాన్ని, అభిప్రాయాల్ను గుర్తుచేసు కుని నెమరువేసుకు పోతూంటే- యింట్లో యింత సేపటిదాకా దేన్నో సర్దు తున్నాననో, ఎవడినన్నా దాస్తున్నాననో లేనిపోని అనుమానం వాళ్ళకి కలిగిందంటే మొదటికే మోసం రావొచ్చు, అనుకొని కప్పుకున్న దుప్పటి విసిరేసి వూడిపోయిన లుంగీ చుట్టుకుంటూ - "ఎక్కడ! ఏమిట మ్మమ్మా!" అంటూ అమ్మమ్మ దగ్గర కెళ్ళి ఆమె చూస్తున్నవై పే కిటికీలోనుంచి కిందికి చూశాను.

ఇంకేముంది! పోలీస్ వేస్ !! సరిగ్గా మా వాకిలి ముందే ఆగివుంది. చుట్టూ చేరివున్న జనంలో తేలిపోతూ పది పదిహేను ఎర్రటోపీలు కనపడ్తూనే వున్నయ్.

నేను భయపడాల్సిన కారణం మొదడుకు తోచక పోయినా, నా గుండెలు మాత్రం వాటంతటవే జారి పోయినై. పోలీసులకూ భయానికీ ఏదో అవినాభావసంబం ధాన్ని మనసు వూహించివుంటుంది.

“వంరా నాయనా! మళ్ళీ యింట్లో ఏమన్నా తెచ్చి పెట్టావా! ఏమిటిరా! ఖర్మ” గుండెలమీద చేతులు వేసుకుని దడదడలాడుతూ అమ్మమ్మ సొద మొదలు పెట్టింది.

ఆమెగారు ‘మళ్ళీ, అనడంలో - వో గొప్ప విశేషం లేకపోలేదు. అప్పుడోసారి మా నాన్నగారొచ్చినప్పుడు యింట్లో వున్న ఎర్రట్టపుస్తకాలన్నీ చించి తగలవేయమని అమ్మమ్మ లంకాదహనానికి పూనుకుంది. ఓ రోజు లేచి చూసేసరికి బాగులుపోయ్యికింద మండిపోతున్నాయి. పుస్తకాలు అట్టలతో సహా గుంజి చించి మడిచి దోపేసింది; ఇంకా చెప్పకుపోతూంటే మీకూ రావొచ్చు అనుమానం - అవేవో పేరుకూడా చెప్పటానికి వీలేని వల్లమాలిన గ్రంథాలని! ఇంతకే ఆవి - జీవకారుణ్య సమితివాళ్ళు ప్రకటించిన జంతుబలి నిషేధం తాలూకు పుస్తకాలు. మా వీధిలోనే వున్న జీవకారుణ్య సంఘంవాళ్ళు వూరికే యిస్తుంటే పోనీ యడ మెందుకని యిచ్చినంతవరకు వద్దనకుండా తెచ్చుకొని దొంతర్లు పేర్చేశాను. అమ్మమ్మ వాటిమీద యెన్నాళ్ళ నుంచి కన్ను వేసివుంచిందో?

‘అదేమిటమ్మమ్మా! అలా ఆ పుస్తకాలన్నీ తగలేస్తావ్! పోయ్యి వెలిగించుకోటానికి కట్టుకుపోయినన్ని మామూలు పేపర్లుండగా, అంటే ‘ఒరేయ్! యికనుంచీ యిటువంటి కమ్యూనిష్టోళ్ళ పుస్తకాలు తెచ్చి యింట్లో పెట్టావంటే మాటదక్కదు! మీ నాన్న మొన్నొచ్చినప్పుడదేపనిగా చెప్పి వెళ్ళారం’ది.

‘మంచిపనిచేశావ్ ! అవేం కమ్యూనిస్టు పుస్తకాలే!’ నవ్వా, కోపం రెండూ వచ్చినయ్య్. అందుకామె-‘వరేయ్! నేనంత పిచ్చిముండను కాదు లేరా’ అంటూ వో పుస్తకం అట్టమీద ఎర్రరంగులో వున్న బొమ్మను తెలివిగా చూపించింది.

ఆ చిత్రంలో - ‘అహింసా పరమోధర్మః’ అని రాసి వున్న అక్షరాలకిందగా; వో దేవరగుడి; గుడిముందు బలికి సిద్ధంచేయబడి - వేపమండలు మెళ్ళో బళ్ళాడుతూండగా, మెడ పైకెత్తి అరుస్తూన్న మేక; వొక కోడిపెట్ట; వాటిని చంపటానికి సినిమాలోని రాక్షసుడిలా మీసాలు మెలితిరిగి వికృతాకారంలో ఒకడు కత్తి పైకెత్తి పట్టుకొని వుంటాడు. గాంధీటోపీ పెట్టుకొన్న ఒక వ్యక్తి రెండుచేతులూ పైకెత్తి ‘వద్దు ! వద్దు ! అంటూ వుంటాడు - అదీ సంగతి.

అందులో, ఎవరినీ కమ్యూనిస్టుగా వ్రాపించుకుందో, ఆ చిత్రాన్నంతా ఏవిధంగా చిత్రించుకుందో, ఆ అమ్మమ్మకే తెలియాలి ! లేకపోతే ఎర్రట్ట పుస్తకాలు తగలేయమని ఆమెగారి కుపదేసించిన మానాన్న గారికై నా తెలియాలి.

ఇంతకీ పోలీసుల సంగతి రాగానే కమ్యూనిస్టు గొడవల్లో ఎందుకు పడ్డారో అమ్మకేకాదు. నాకూ అర్థంకాదు. పోలీసులకూ భయాలకీ వున్న సంబంధంలాంటిదే కమ్యూనిస్టులకూ పోలీసులకూ వుండేమో ! మరి పాడుగొడవ !

అయినా, నేనేమన్నా కమ్యూనిస్టునా పోలీసులంటే భయపడటానికి, జీవకారుణ్య సంఘంవాళ్ళ జంతుబలి నిషేధ

ప్రచార గంథాలు ఎంత కమ్యూనిస్టు సారస్వతమో నేనూ
అంతవరకే కమ్యూనిస్టును.

మాటలధోరణిలో కొళాయినిశ్చ దగ్గర్నుంచీ వ్యవ
హారాన్ని యింతవరకూ సాగదీసిన నన్ను చూస్తే మీలో
కొంతమందికైనా యితగాడి కేవో ఆ పాతవాసన లున్నా
యేమోనని అనుమానాస్పదంగా వుండొచ్చు!

అందాకా వచ్చింది కాబట్టి నిజం చెప్పేస్తాను. చేసిన
పాపం చెప్పితే తీరుతుందంటారుగదూ!

నాలుగైదు సంవత్సరాల నాడెప్పుడో నాకు తెలి
కుండానే నాలో వో కమ్యూనిస్టు జొరబడ్డాడు, ఆ తర్వాత
వాడి అతీగతీ నే నంతగా పట్టించుకోలేదు. ఈ మధ్య వో
సంవత్సరంన్నర క్రిందట ఏదో అవసరంకొద్దీ ఆ లోపలివాడు
యింకా వున్నాడేమోనని వెదికిచూశాను. అసలు నిజంగా
వున్నాడో లేడో గాని నా మట్టుకు నాకు వున్నట్లుగానే
అనుమానం తోచింది. లోపలివాడిని లోపలే అణిచి,
గొంతు నులిమి చంపేయాలని - పోలీసులను, జైళ్ళను, లాఠీ
లను, తుపాకి గుళ్ళను చూపించి బెదిరించి చూశాను.
దానికి ఆ లోపల వాడు లొంగిపోయినట్టు నమ్మకం
తోచలేదు. నేనూ అంత తేలిగ్గా వదిలేరకం కాదు. కాబట్టి
యింకోరకం ఆయుధాలున్నవాడి చూశాను. ఉన్నకొద్దీ ఆ స్త్రీని,
కాబోయే వెళ్ళాన్ని, రాబోయే వుద్యోగాన్నీ, నా వెనుక
నోరు తెరుచుకుచూస్తున్న ఆత్మీయుల్నీ, చైనాబజారు తిరు
గుడునుంచీ - మెరీనా కాంటిన్ లదాకా కలసి మెలివేసుకు
పోయిన ఐహికవాంఛల తాలూకు వేదాంతాన్ని కలిపి కర

గించి రంగరించి నూరిపోసేసరికిచప్పున లొంగిపోయాడు
లోపలివాడు పిల్లలా కిక్కురుమనకుండా.

అలాబలవన్మరణం పొందినవాడి శవంశుల్ని చీకి, దాని
తాలూకు కుళ్ళుకంపు వుక్కిరిబిక్కిరి అయ్యేట్టుగా నాలోంచి
కొంతకాలంపాటు కొట్టి ఆగిపోయింది. తర్వాత త్వరలోనే
పదిహేనణాల పచ్చి దేశభ క్తుడుగా అయానను కుంటాను.

కాని, మా అమ్మమ్మకు నాలో వచ్చిన యీ
మార్పును అర్థంచేసుకునేంత చైతన్యంలేదు. అసలమ్మమ్మకు
దేశభ క్తుడికి, దేశద్రోహికి అంతగా భేదం తెలీదేమో ?
నేను దేశానికి ఏమైనా తనకు మాత్రం మనుమడుగానే
చూసుకుంటుంది అమ్మమ్మ. ఆ మాటకొస్తే అమ్మమ్మకు
ఆనాడు నే చేసిన దేశద్రోహమూ కనపడలేదు. యీనాడు
నే చేస్తున్న దేశసేవా కనపడలేదు. నేను ఎప్పుడు ఏం
చేసినా అది నామనసు గోడలుదాటి బయటికి రాలేదు.

అమ్మమ్మ నాగురించి ఎక్కువగా సంతోషపడేది.
మంచి ఆస్తిగల వో అమ్మాయిని పెళ్ళి చేసుకున్నప్పుడో;
లేక హోదాగల వువ్వోగం చేస్తున్నప్పుడో; అంతకూ
ముంచివస్తే విసుకోకుండా అడగ్గానే వో రెండు బిందెలు
నీళ్ళు ఎక్కువగా తెచ్చినప్పుడూను.

ఏమైనా, యింటి ముందు పోలీసు లారీవచ్చి
నుంచున్నందుగ్గా యింత రాద్ధాంతం చేసుకుంటున్న నా
మనస్తత్వం నాకే వింతగా తోచింది. నా భ్రమ కాకపోతే
యేమిటీ యిదంతాను! ఆనాడు అమ్మమ్మగారూళ్ళో చేసి
నట్టుగా వుంద. యింకేం! సత్సంప్రదాయాలు ఎక్కడికి

పోతయ్! - కోడిపందేల్లో రోమాలు పెంచుకుని మీసాలు
వీకేసుకుని దేశాన్ని రక్తపాతంలో ముంచెత్తిన ఆంధ్ర
జాతిలో - యీ పిరికి గుండెలు-హతోస్మి! -

కళ్ళువోసారి గట్టిగా నులుపుకుని వంకెనున్న
చొక్కాలో తలదూర్చేసరికి-

“ఒరేయ్! అఖ్యాయ్! మెట్లెక్కి వస్తున్నట్టు
న్నారా!” ఆదుర్దాగా హడలిపోతూ అంది అమ్మమ్మ.

వెళక అమ్మమ్మ అంటూన్నది వినిపించుకోకుండానే
వొక్కవూపులోనూ పదమూడు మెట్లూ దిగి కిందకువచ్చే
శాను.

పోలీస్ వేక్! వాకిలికడ్డంగా పెనుభూతంలా ఆగి
వుంది. టాపుకు కొంచెం కిందగావున్న కంఠల్లోంచి
మూతులు బయటకు పెట్టి నా గుండెల్లోకి చూస్తూన్న తుపా
కులు నా దృష్టిని ఆకర్షించుకొన్నాయ్. అవి అలా నా
వంకేసి దీక్షగా చూస్తూంటే నా గుండెలు గతుక్కు
మన్నాయ్. వాటినుంచి బలవంతంగా తప్పించుకొన్న నా
కళ్ళు ఎదురుగా కారుకు అంటించబడివున్న పోస్టరుపై పడి
నయ్.

‘వినయ ప్రవర్తన వారం! - యింగ్లీషులోను, తమి
ళంలోను, తెలుగులోనూ రాసివుంది. అమ్మయ్య! బ్రతి
కేంరా భగవంతుడా! అని మనసుకుదుట పరచుకుని నా
అకారణభయానికీ, అనుమానానికీ, పిరికితనానికీ నాలో నేనే
నవ్వుకున్నాను. దానికి బాధ్యతకొంతవరకూ అమ్మమ్మమీద

వేసి, మనసు తేలిక చేసుకుని గుంపులో జొరబడ్డాను - అదే మిటో తెలుసుకోవాలనే కుతూహలంకొద్దీ.

అందులో - యిద్దరు పెద్ద అధికార్లులా వున్నారు - వొకాయన యింగ్లీషులో, మరొకాయన తమిళంలో వినయ ప్రవర్తన వారం యొక్క వృద్దేశ్యాల్ను, ఆశయాల్ను; ప్రజలకూ పోలీసులకు మధ్య వుండాలైన సంబంధాల్ను గురించి, ప్రజలపట్ల పోలీసులు నిర్వర్తించాల్సిన బాధ్యతలు-ముఖ్యంగా పోలీసులు తమ విధి నిర్వహణంలో ప్రజలందు చూపాల్సిన వినయ ప్రవర్తన గురించి వొక్కవూపున గుక్క దిప్పుకోకుండా వుపన్యాసం యిచ్చేస్తున్నారు; అప్పుడప్పుడు చేతిలో వున్న రాసుకొచ్చిన కాగితాలు చూసుకుంటూను, ఒక కానిస్టేబుల్ పదిమందిని పక్కవాలుగా చేర్చి, అరవ తెలుగులో అదే పాఠం సారాంశాన్ని విప్పగించేస్తున్నాడు.

అది వింటున్నంతసేపూ, పోలీసులంటే కరుడు కట్టుకు పోయిన నా అభిప్రాయాలు మంచులా కరిగిపోయినై. ఆ కొంచెంసేపు వాళ్లు ఎంతో దగ్గరవాళ్లుగా మనవాళ్లుగా అని పించారు.

ఈ సంగతిని - ఏదో వూహించుకొని భయపడుతున్న అమ్మమ్మ చెవులో వేద్దామని వుత్సాహంకొద్దీ జనంలోంచి దూసుకువచ్చి మెట్లెక్క పోతూండే - బిందె బోర్లించుకుని మెట్లపక్కగా వాకిట్లో కూర్చున్న పనిపిల్ల ఎదురైంది.

“వం! యింకా యిక్కడే చతికిలపడ్డావ్? పంపుకట్టేసి టైమువుతూంటేను!” అందుకది యింతపొడుగున మూతి సాగదీసుకుంటూ -

“నా ఎప్పిడి పోరాదూ! పాలీసు కారన్ వయిలో అడ్డందా వుంటిరి! నా యున్నా సేయర్దు!” అంది.

ఓసి దీన్ని తగలెయ్యూ! ఎలాగో సందు చేసుకుని తేకూడదూ! తుమ్మితే వూడిపోయే ముక్కాయే; గట్టిగా వమైనా అంటే అది కాస్తా బిందె అక్కడ పారేసిపోతే— ఆ తర్వాత పడాల్సిన అవస్థ పూర్తిగా తెలుసు కాబట్టి— చేసేదిలేక వెనక్కు తిరిగి ఆ తెలుగులో మాట్లాడుతున్న కానిస్టేబుల్ దగ్గర కొచ్చాను.

చెప్పాలా వద్దా అని వెనక్కు ముందుకూ సాగుతూ రబ్బరు బంతిలా మనసులో కొట్టుకుంటున్న దాన్ని ధైర్యం చేసి అనేశాను.

“సార్ ! కొంచెం కారు పక్కకు తీయించండి; నీళ్లు తెచ్చుకోవడానికి ఇబ్బందిగా వుంది.” వినయంగానే అన్నాను.

“అక్కడ దొరగారిదగ్గర చెప్పకోండి” అంటూ నా చేయి పుచ్చుకుని అతగాడు కార్లో కూర్చున్న దొరగారి వద్దకు తీసుకెళ్ళాడు.

సంగతి విని ఆయన “సారీ! సారీ! తుమించండి. యిప్పుడే వెళ్ళిపోతున్నాం” అన్నాడు.

ఆసమయంలో నాకు వాళ్ళ నేదో అగ్నిపరీక్ష చేశా ననిపించింది. నా కేమిటి వాళ్ళకు డా అలానే తోచి వుండొచ్చు!

నా కృతజ్ఞతను, సుహృద్భావాన్ని తెలియ జేసుకుంటుండగానే కారు అక్కడుంచి శరవేగంతో త్రొక్కివేసుకుంటూ పోయింది.

“అమ్మమ్మోయ్! చూశావటే?” వొక్క గంటే శాను అమ్మమ్మ దగ్గరకు.

“నాగుండెల్లో గుండెలు లేవురా నాయనా! నినన్నట్లా ఆపోలీసునచ్చినోడు కాకుదగ్గరకు తీసుకుపోతూంటేను.” అమ్మమ్మ దడదడలాడుతూ అంది.

“ఓస్! అదికాదే! మనం నీళ్లు తెచ్చుకోవడానికి యిబ్బందిగావుంది. కారు అక్కడనుంచి తీయమనగానే తీసేశారే!” ఎంత గర్వంగా అన్నానో అమ్మమ్మకేం అర్థమౌతుంది.

“ఓరి పిడుగా! ఎన్ని గుండెల్లో అడిగావురా వాళ్ళ నామాట?” దంతాలులేని దవడను నొక్కుకుంది.

“అబ్బ కాదు లేవే! ఇదిపోలీసుల వినయ ప్రవర్తన వారమే!”

“ఇనయ పెవర్తనేంటిరా?”

అది అమ్మమ్మకు పలికి చావదు. చెప్పే తెలిసీ చావదు ఎలా ఆమెతో చచ్చేది! ‘నీకు తెలియదులేవే’ అంటే కన్ను మంటుందాయె.

“ఇదివరకటిగా కాదే పోలీసు వాళ్ళలో మాద్దు వచ్చింది.”

“అట్లా చెప్పరా మరీ! నీవు చెప్పేనే వెళ్ళిపోయా రంటావేం?” ముసలిమ్మ తెలివిగానే అంది.

“వచ్చినట్టే వుంది. ఎట్లా ఆయినా వొకటేలేవే!”
 విసుకుబట్టి విసుకుగా అనేసరికి అమ్మమ్మ సంభాషణ
 మారుస్తూ-

“కాలేజీలేదురా యివ్వాలి ?” అంది.

“ఎందుకులేదే ?” అంటూ బాత్ రూంలో జొర
 బడ్డాను.

వెధవ గ్లాస్కో టీన్ ! ఒక్క వెధవాయి కూడా
 బయటపెట్టడే ! ఏం వందలు కావాలన్నానా ? వేలుకావా
 లన్నానా ! వొక్కటంటే వొక్క టీ ! ఉదయం ఏడుగంట
 ల్నుంచీ సాయంత్రం ఐదున్నర గంటల దాకా కాలికి
 బలవం కట్టుకుని తిరిగినా వొక్కటి సంపాదించలేకపోతిని.
 అందులోనూ బ్లాక్ మార్కెటింగ్ ను స్వయంగా ప్రధాన మంత్రి
 పురితీయించేస్తున్న యీ దేశంలో అనుకుంటూ - మా
 వాకిలిముందు ఆ సంఘటన జరిగిన రెండోరోజో, మూడో
 రోజో - సరిగ్గా గుర్తులేదు - గ్లాస్కో టీన్ సాధించే ప్రయ
 త్నంలో చైనాబజారు నుంచి గోడాన్ స్ప్రిటు మలుపు
 తిరిగాను; వో రెండు రూపాయలు మనవి కాదనుకుని అవతల
 పారేస్తే ఎవడో వొకడు యివ్వకపోతాడా అనే ఆశకొద్దీ.

సరిగ్గా మలుపు తిరిగానో లేదో వో కానిస్టేబుల్
 ఎదురైయాడు. ఆఁ ఆఁ ఆ కానిస్టేబులే ? అతనే నా కుడి
 చేయి నాకు తెలియకుండానే కణతలదాకా వచ్చి అతనికి
 సలాంకొట్టేసింది. అతను చిరునవ్వుతో అదోమాదిరిగా
 చేయి తి దించేసి “ఎక్కడికి సార్ ! పోతారు ?” అన్నాడు.

ఇంకేం ! అంతకంటే కావాలిందేముంది ? పాద్మ
టుంచీ గ్లాస్కోటిన్ కోసం ఎంత అవస్థపడుతూంది ఆప్యాయంగా చెప్పాను.

“అయ్యోపాపం ! మాటమాత్రం నాతో అన్నారు కాదేం ? దొంగముండాకొడుకులు ! వీళ్ళందరిదగ్గరా వుంటయ్.”

“ఆఁ ఆఁ అదేనండి ! మేము పోతే బయటపెట్టరు.”

“రండి పోదాం ! ఎలా యివ్వరో చూస్తాను.”
లాటీని అదోమాదిరిగా విన్యాసంచేసి ముందుకు నడిచాడు.
ఎంత హుందాతనం ! ఎంత తీవి ఆ నడకలో.

దగ్గరో వున్న వో షాపులోకి వెళ్ళడమేమీ ‘వయ్ !
అవతారం! గ్లాస్కోటిన్ కావాలనడమేమీ, అయ్యో అంత
కంటేనా సీ త్తం సీ త్తం’ అంటూ టీన్ ముందున్న టేబుల్
మీదకు దూకడ మేమీ అంతా నా కళ్ళముందు సినిమా
స్లాష్ లా జరిగిపోయింది.

టీన్ నా చేతులో పెట్టూ “వొకటి చాలా ?”
అన్నట్లు చూశాడు పోలీసాయన.

“వో చాలండి ! ధాంక్సు ! వుత్సాహంతో వుబ్బి
తబ్బిబ్బివుతున్న హృదయం నిండి సంతృప్తిగా అన్నాను.
కృతజ్ఞతలో ముణకలువేస్తున్న నా హృదయం యేం చేయ
టానికీ తోచక తికమకపడింది.

“కాఫీ తీసుకుందాం రండి,” హోటలకు దారితీస్తూ
అన్నాను. అప్పటికి అంతకంటే మరేం తోచలేదు.

“వద్దుసార్ ! ఇప్పుడే తాగాను?” ఎంత మర్యాదగా నిరాకరించాడు ! ఇంకా ఏదో గుణుస్తూన్న నా అవస్థ గమనించి యిలా అన్నాడు!

“అదంతా మా డ్యూటీ సార్. మేము ప్రజలకు సేవ చేయటానికిదా వుంటిమి; మీ కేమైనా అనసరమొస్తే నాకు కనిపించండి” అన్నాడు.

తర్వాత మాటల మధ్యలో అతనిపేరు మారయ్య అని, ఎప్పుడు ఎక్కడ డ్యూటీలో వుండేది తెలుసుకొని, నా అభివందనాలు చెప్పి గ్లాస్కోటిన్ తో సగర్వంగా సరాసరి అమ్మమ్మదగ్గర కెళ్లాను. ఆ వార్త అమ్మమ్మ చెవిని వేసిం దాకా నాకు వూపిరాడలేదు.

ఆనాటి సంఘటన - పోలీసు మారయ్య ప్రవర్తన నా కళ్ళు తెరిచింది. ముఖ్యంగా సరదాగా కాఫీకి రమ్మన్నారా నిరాకరించిన అతని ప్రవర్తన పోలీసు చరిత్రలో సువర్ణాక్ష రాల్తో లిఖించాల్సింది.

ఏదైనా అంతలో వుండిగదూ ? అసలు మనం ఎదటి వాళ్ళను అర్థం చేసుకోటంలోనే వుంది. అంతవరకూ పోలీసుల్లో క్రౌర్యం, నైచ్యం, అవినీతి, అవిశ్వాసం, అసహ్యం భయాన్ని పరిధులు తెలియని పరిమాణంలో చూడగలిగిన హృదయం యీ అనుభవంతో ఆ పోలీసుల్లోనే సహృదయ తను, సహాయకారేచ్ఛను, బాధ్యతాయుతమైన మంచి తనాన్ని హిమాలయపర్వతాల పరిమాణంలో పసిఫిక్ మహా సముద్రమంత లోతుగా చూడగలిగింది.

అబ్బ! దేశంలోని పోలీసులంతా మారయ్యలే అయితే! అహింస తిని, సత్యాన్ని తాగి, సంస్కృతిని పీల్చి బతికి ఆత్మ సౌందర్యాన్ని ఆరాధించే యీ ఖర్మభూమిలో బుద్ధభగవానుడు; గాంధీజీ అవతారాలు చాలించిన యీ పుణ్యభూమిలో; జీవనదులు పొంగిపొరలే యీ జీవగడ్డలో పోలీసులంతా మారయ్యలుగా ఎందుక్కారు! తప్పకుండా అవుతారు. అయితే రాల్సిందే. ఆలోచిస్తున్న కొద్దీ ఆవేగంతో, వుద్వేగంతో హృదయం ఆనందపు వెలువలో మునకలు వేసింది. భూమిపైన వో పదిగజాలులేచి గాల్లో నుంచున్న ట్లుగా వుంది.

ఈపాటికి పోలీసుల్లో చాలామంది మారయ్యలా మారివుంటారు. ఇంతవరకూ పోలీసులు అలా ప్రవర్తించటానికి, ప్రజలకు పోలీసులంటే వున్న విముఖత్వానికి, విద్వేషానికి, భయానికి కారణం బ్రిటిష్ ప్రభుత్వ పరిపాలనే కావచ్చు.

అసలు ప్రజలకు పోలీసులపట్ల అలాంటి విపరీత మనస్తత్వం ఏర్పట్టాని కారణం పరాయి ప్రభుత్వ పాలనే కాకుండా కొంతవరకూ ఆ రోజుల్లోని కాంగ్రెసు వుద్యమం కూడా నేమో!

ఏమైనా అనతికాలంలోనే కాంగ్రెసు ప్రభుత్వ హయాంలో పోలీసులంతా మారయ్య అవుతారని రామ రాజ్యంలో శాంతిభద్రతలు తాటిచెట్టు వేళ్ళులా పాతుకుని, సత్యాహింసలు మర్రివూడల్లా అలుముకుంటాయని నాలో సంపూర్ణ విశ్వాసం కలిగి ...

“ఒరే అబ్బాయ్ ! యీ టిన్ను చూడరా?” ఆశయ సాధాల్లో కూర్చుని మారయ్య ఆత్మోన్నత్యం తాలూకు విశాలత్వాన్ని కొలుచు కుంటున్న నన్ను అమ్మమ్మ కేక వంటిట్లోకి పరుగెత్తేట్టు చేసింది.

‘ఈ టిన్ను చూడరా!’ అన్న అమ్మమ్మకేక నా లోపల దేన్నో తొలిచివేసింది. ‘ఆ టిన్ను:ఖాళీదికాదు కదా! అందులో మట్టిలేదు కదా!’

భీ ! వతి అనుమానం బ్రతుకు ! అందుకే యీ దేశం యిట్టేడుస్తోంది ! మనుషులపై విశ్వాసం వుంచకపోతే దేనిపై వుంచుతామో అర్థంకాదు. అమ్మమ్మ టిన్ విప్పుకోలేక పిలిస్తే యింత అనుమానము వచ్చి పడిందాయె. బంగా రంలా వుంటేను, గ్లాస్కో పాడరు. మళ్ళీ మారయ్య నామన స్సులో కదిలాడు ‘మారయ్యలాంటి వాళ్ళు దేశానికి పది మంది వుంటే—’

“మళ్ళీపోయి కూర్చుంటావేరా? కాలోజీకి వెళ్ళవ?”

“పెట్టుమరీ—అన్నం!”

“ఒరేయ్ ! జాగ్రత్త ! భద్రంగా తీసుకెళ్ళాలి సుమా !”

“వూః”

“ఎవరైనా పట్టుకుంటే నా పేరు మాత్రం చెప్పక నాకు తెలియదనేసేయ్.”

మినర్వాధియేట్లో రెండో ఆట సినిమాచూసి వస్తూంటే సరిగ్గా అవతారం కొట్టుముందుకొచ్చే సరికి విని పించింది.

నాకు తెలీకుండానే నా శరీరం గోడపక్కకు నక్కి
కీనీడలో పందికొక్కులా పాక్కుంటూ పోయింది. చూస్తును
గదా! యింకేముంది! ఎక్కిం చేస్తున్నాడు తాన్లుకు తాన్లు
బిన్నీగుడ్డలు, పెట్టెలకు పెట్టెలు గాళ్ళో టిన్నులు, క్రైప్
వాటర్ బాటీల్సాను! ఇంకేవరూ? అవతారంగాడే!
నిన్ననేకదూ వాడిమాపులో బిన్నీగుడ్డ యిస్తున్నారని తెలిసి
పోతే ఆయిపోయింది. వచ్చే కోటాకు రమ్మన్నాడు.

వెంటనే నాకళ్ళల్లో మెదిలాడు పోలీసు మారయ్య,
'ఇక చచ్చాడులే అవతారంగాడు. యీ దెబ్బతో పురిశిక్ష;
తప్పితే యావజ్జీవ కారాగార శిక్షో, ద్వీపాంతరమో! అది
తప్పినా, ఎంతలేదన్నా ఆరుసంవత్సరాలపాటు శ్రీ కృష్ణ
జన్మస్థానంలో దేవతా పులుసు, వేరుసెనగపప్పు తప్పవు'
మెదడు అవతారానికి పట్టబోయే దుర్గతిని ఆలోచిస్తూంటే
కాళ్లు పిక్కబలం కొద్దీ పోలీసుస్టేషన్ వైపు పరుగెత్తాయి.
అంతకుముందే మనసుపోయి మారయ్యదగ్గర వాలిపోయింది.

'ఇంతకీ పోతే మారయ్య డ్యూటీలో వుంటాడో?'
అనుమానాన్ని సంకుచితను మనసు కదిలించుకొని పెద్దది
చేసుకుంటుంటే వేకం, విశాలత్వం తాలూకూ ఏదో
భావన 'పోలీసులంతా యీ పాటికి మాతయ్యలే అయివుంటా
రని' విశ్వాసాన్ని కలిగించింది.

ఆ కూర్చుంది మారయ్యేనా? ఆఁ ఆఁ అనుమానం
ఎందుకు? మారయ్యే! మా మారయ్యే!! ఎగిరి గంతేసి
మారయ్యదగ్గర వాలిపోయాను.

రొప్పుకుంటూ రోజుకుంటూ అలా అర్థరాత్రి వచ్చిన నన్ను చూసి మారయ్య కలవర పడ్డాడు.

“తొందరగా రావాలి! బ్లాక్ మార్కెట్! తాన్నకు తాన్న! టిన్నులకు టిన్నులు! రిక్నానిండా... వూ: లేవండి!”

ఎలా వున్నవాడు అలానే బయలు దేరాడు మారయ్య. లోపలికిపోయి, రెండో పోలీసు చెవినైనా వేయకుండా టోపీనైనా తీసుకోకుండా అలా బయల్దేరిన మారయ్యను చూస్తూంటే ‘శిరికిం జెప్పడు శంఖు చక్రయుగమున్ చేదోయి సంధింప—’ వీధిబళ్లొ చదువుకొన్న పద్యం గుర్తొచ్చింది. మహావిష్ణువు అద్భుతవంతుడు - అలా పోతనచేత పొగిడించుకొన్నందుకు. మారయ్య పోతన కాలంలో పుట్టక పోవడం వో విధంగా చూస్తే మారయ్య దురదృష్టమే అనాల్సింటుంది. మారయ్యను గురించి పోతనలా నాకు వర్ణించి చెప్పడం చేత కాకపోయినా - బ్లాక్ మార్కెట్లో కబంధ హస్తాల్నుంచి, విషపుకోరల్నుంచి ప్రజలను రక్షించాలనే ఆ కాంక్ష, ఆవేదన, కార్యదీక్షను మారయ్యలో— నా హృదయం చూడగలిగింది.

అయితే యింకో సంగతి. శ్రీ మహావిష్ణువు దద్దమ్మలా— ఎప్పుడూ చేతిలో వుండే గదనుకూడా ఎదిలేసి పోయాడు. కాని మారయ్య చేతిలో లాఠీ వుండనే వుంది. ఎక్కడికన్నా వెళ్ళడం జరిగితే ముందు లాఠీ— తర్వాత మారయ్య ఆసలు మారయ్య లేకపోతే లాఠీ లేదు! లాఠీ లేకపోతే మారయ్యలేడు. !

ముందు నేనూ, నా వెనక మారయ్య-నేను ప్రజలకు ప్రతిరూపాన్నయితే మారయ్య ప్రభుత్వానికీ—చెట్టపట్టాలు పట్టుకుని నడిచాం. బ్లాక్ మార్కెట్ అవతారం యీ దెబ్బతో అవతారం చాలించాల్సిందే. మా యీ నవ శక్తిని ఎదిరించి ఏదీ నిలువరించలేదు. మనసు ఎంతగా వ్రాహించుకుని ఆనందించిందో, ఎంత వుత్సాహాన్ని, వుద్రేకాన్ని పొందినదో మారయ్యముందు నడుస్తూన్న నా మనసుకు తెలియాలిగాని తాపీగా కూర్చొని కాలక్షేపంకోసం కథలు చదువుకునే మీకెలా తెలుస్తుంది ?

అలా మేము వెళ్ళి వెళ్ళడంతోనే కదలబోతూన్న రిక్షా ఆగిపోయింది. అవతారం మమ్ము అంతదూరంలోనే చూసి అచేతనుడయాడు. కాని మేము దగ్గరకు వెళ్ళడంతోనే అవతారం పోయిన ప్రాణాలు తెచ్చుకుంటూ—

“నువ్వేనా మారయ్య! ఎవరో అనుకుని గుండె ఆగిపోయినంత పనైంది.” అని మెల్లిగా అన్నాడు.

“హూఁ వీడి కింకా మారయ్య సంగతి తెలియదల్లే వుంది. మారయ్యంటే ఏమనుకుంటున్నాడో ?” అని మనసులో అనుకున్నాను.

అవతారమూ, మారయ్య వొకర్నొకరు చూసుకుని ఆ గుడ్డివెలుగులో అదోమాదిరిగా నవ్వుకున్నారు.

“ఏం ? మారయ్య! పనిమీద వచ్చినట్టున్నావ్ ?” అవతారం అంటున్నది వినిపించుకోకుండానే మారయ్య నా వైపు తిరిగి—

“వయ్ ! ఎక్కడికో చెప్పా పెట్టకుండానే తీసు
కొచ్చావ్ ?” రోడ్డుఇంజన్ ధ్వనిలాగుంది మారయ్య
మాట్లాడింది.

“అవునండీ ! అవేం ! అవే ! దొంగ బజారుకు
పోతూంది సరకు... ఆ రిక్షాలో.”

“ఠాట్ ! అదంతా నిన్ను ఎవరూ చెప్పమన్నారు.
అవెక్కడికిపోతే నీ కేంరా ?” మధ్యలో అందుకున్నాడు అవ
తారం గాడు. వోరి వీడి జబర్దస్తీమండ ! రా-గీ అంటు
న్నాడు.

“అర్ధరాత్రి నన్ను నానా అవస్థపెట్టి, అటుతిప్పి యిటు
తిప్పి మన అవతారంగారి దగ్గరకే తీసుకొచ్చావేమోయ్ !
యిలాంటి పిచ్చిపను లెప్పుడూ చేయకు.”

“ఎరివై తేనేమండీ ! అని బ్లాక్ మార్కెట్ లోకే
పోతున్నాయండీ సార్ !”

“చప్ ? వయ్ ! అధికంగా వాగకు. అవి ఎక్కడికి
పోతే నీకేమోయ్ ! అయినా యింత రాత్రి పూట బజార్లో
ఎందుకురా తిరుగుతావ్ ?” మారయ్య ఎడం చేతిలో
వున్న లాటీ కుడిచేతిలోకి వచ్చింది.

“అది కాదండీ ! మీరే ఆ రోజున చెప్పేరు కాద
టండీ !” సగం చచ్చే అన్నాను.

“ఏ రోజోయ్ ?”

“గ్లాస్కో టిన్ కూడా యిప్పించారు కాదండీ !”

మారయ్య కేవో గుర్తుచేయాలనే ప్రయత్నం కొద్దీ అనే శాసన—

“వినయ ప్రవర్తన వారంలో - వొక రోజు నండ్లీ.”

“ఓమ్! అదా వినయ ప్రవర్తన వారం వెళ్ళిపోయి మూడు నెలలయితే యిప్పుడేమిటోయ్ నీ వీడువూ—” మారయ్య మాటలు నా చెవుల్లో నలికల పాముల్లా జొరబడ్డాయ్.

నా శరీరం శీతలం కమ్మింది. అంతచల్లను ముచ్చెమటలు పోశాయ్. నా లోపలవనో వూడిపోయి సుడిగుండంలా గిరగిరా తిరుగుతూ, బయటకు రావటానికి విశ్వప్రయత్నం చేస్తున్నట్టనిపించింది. నరాలువిచ్చి పోతున్నాయ్.

“బ్లాక్ మార్కెట్! బ్లాక్ మార్కెట్” అంత భయంలోనూ బాధలోనూ పిచ్చెక్కినట్టుగా అరిచాను.

“ఇంకా చూస్తావేం మారయ్యా! వీడు అల్లరిచేసి నలుగుర్ని చేర్చి గొడవచేసేట్టున్నాడు!” అవతారం మాట పూర్తికాకముందే—“వ్చ! చుప్! నోరుమూయ్!” అంటూ మారయ్య చేతిలోని లాఠీ అటూ యిటూ వోసారి వూగి గాల్లోకి తేచి గుండ్రంగా రెండుచుట్లు తిరిగి తిన్నగా వడుపుగా వచ్చేసింది—సూటిగా నా కుడికాలు మోకాలుపైకి.

“ఫట్! ఫట్!”

“ఆమ్మో నా మోకాలు!!” అన్న నా గావుకేకను తాకాలేజీ భవనం, హైకోర్టులెట్ స్థంభం ప్రతిధ్వనించాయి.

తొలిగిపోయిన మోకాలును యీడ్చుకుంటూ
వొంటికాలి కుంటిపరుగు లంకించు కున్నాను—

“మారయ్యా అసలు వాళ్ళకు అల్సుయిచ్చి
నందుకు ముందు బుద్ధి తక్కువ మీది.”

“నిజమే.”

“అసలు వినయ ప్రవర్తనంకే-పోలీసులకు ప్రజలు
వినయంగా వుండాలా? ప్రజలకు పోలీసులే వినయంగా
వుండాలా?”

“నా అనుమానమూ అదే ఆవతారం ”

“అదేనోయ్ మారయ్యా. పోలీ, ఒకవారం మీరు
వాళ్ళతో వినయంగా వున్నారనుకో. మిగతా ఏదైయ్యోక్క
వారమూ- మూడొందల నలభైయెనిమిది రోజులూ, వాళ్ళు
మీతో వినయంగా వుండొద్దూ ”

“నే ననేదీ అదే ఆవతారం.”

“చూడు మారయ్యా ఆవొక్క వారంకూడా...”

అదే నవతారం ఆ వొక్క వారంలోకూడా-ప్రజలు
పోలీసులపట్ల వినయంగా ప్రవర్తించటం నేర్పితే బాగుం
టుందికదూ!”

“మా బాగా చెప్పావ్ ! అంతే ! అంతే హాహ్వాహా”

“హా ! హా .”

“ఇదిగో మారయ్య. రిక్నా పెద్ద బజారు దాటిం దాకా కొంచెం నీవు వెంటవుండు.”

“వూఁ పోనియ్ రా”

—అంతవరకూ దూరంగా సన్నగా మోకాలి బాధలో వినిపిస్తూన్న వాళ్ళ సంభాషణ నాకు ఆ మలుపు తిరిగాక వినిపించలేదు.

‘ఇంకా నయం! మారయ్య అంతవరకూ మంచి వాడే—ఆ కొట్టిన రెండు దెబ్బలూ వొక మోకాలుమీదే కొట్టేడు. ఆ విసిరిన రెండూ రెండు మోకాళ్ళమీద విసిరితే యింకేమన్నా వుండేదేనా? అసలు యింటికెలా చేరేవాడిని. ఆ పదమూడు మెట్లూ ఎలా ఎక్కేవాడిని.’ యీ చిన్ని చిలిపి వ్రాహుకు మెదడు నవ్వుకుంటుంటే—అంతరాత్మ ఘోషించింది.

“ఒరే ఆబ్బాయ్! యిక లెగవరా!”

“అబ్బా! ఏం టమ్మమ్మా?” మళ్ళీ ఏమొచ్చింది యీ ముసలమ్మకు యివ్వాళ అనుకుంటూ బాధగా నీర సంగా లేచి కూర్చున్నాను. ఖాళీ కుండల్ను చూపిస్తూ బిందె ఎదురుగా పెట్టి — “పనిపిల్ల-వాళ్ళయ్యను పోలీసోళ్ళు ఎందుకో లాక్కుపోయారని విని బిందు అక్కడ పారేసి పోయిందిరా!” అంది ఆమ్మమ్మ.

భారంగా వొళ్ళు విరుచుకుని లేచి నుంచోపోయేసరికి
మోకాలు కలుక్కు మంది.

“అదేంట్రా నాయనా! మోకాలంత లావున
వాచింది!”

“వినయ ప్రవర్తన పరివర్తనే!”

అమ్మమ్మకు అర్థంకాలేదు. తాటికాయంత లావున
వాచి వుబ్బిన నా మోకాలు నీళ్ళబిందెకేసి జాలిగా
చూసింది. అవ్యక్తమయిన మూగ బాధలో మునిగి
పోయింది హృదయం.